

कृत्यैर्ऋणे । (४३/७२०)

सप्तमी इति वर्तते । कृत्यप्रत्ययान्तैः सह सप्तम्यन्तं समस्यते, ^१तत्पुरुषश्च समासो भवति ऋणे गम्यमाने । ^२यत्प्रत्ययेनैवेष्ट्यते । मासे देयमृणम् मासदेयम् । संवत्सरदेयम् । ^३त्र्यहृदेयम् । ऋणग्रहणं^४ नियोगोपलक्षणार्थं, ^५तेनेहापि समासो भवति, पूर्वाह्णे गेयं साम पूर्वाह्णोयम् । प्रातरध्येयोऽनुवाकः (म. भा. १. ३९१) । ऋणे इति किम् ? मासे देया भिक्षा ॥

सञ्ज्ञायाम् । (४४/७२१)

सञ्ज्ञायां विषये सप्तम्यन्तं सुपा सह समस्यते, तत्पुरुषश्च समासो भवति । ^६सञ्ज्ञा समुदायोपाधिः । तेन नित्यसमास एवायम्, न हि वाक्येन सञ्ज्ञा गम्यते । अरण्येतिलकाः । ^७अरण्येमाषाः । ^८वनेकिशुकाः । ^९वने-बिल्वकाः । कूपेपिशाचकाः । 'हलदन्तात्^{१०}सप्तम्याः सञ्ज्ञायाम्' (६. ३. ९/९६६) इत्यलुक् ॥

वतेनाहोरात्रावयवाः । (४५/७२२)

अहरवयवाः रात्र्यवयवाश्च ^{११}सप्तम्यन्ताः क्तान्तेन सह समस्यन्ते, तत्पुरुषश्च समासो भवति । पूर्वाह्णकृतम् । अपराह्णकृतम् । पूर्वरात्रकृतम् । ^{१२}अपररात्रकृतम् । अवयवग्रहणं किम् ? ^{१३}एतत् तु ते दिवा वृत्तं रात्रौ वृत्तं ^{१४}च ^{१५}द्रक्ष्यसि । अहनि भुक्तम् । रात्रौ वृत्तम् । ^{१६}बहुलग्रहणात् (२. १. ३२/६९४) । रात्रिवृत्तम्, सन्ध्यागर्जितम् इत्यादयः ॥

तत्र । (४६/७२३)

तत्र इत्येतत् सप्तम्यन्तं क्तान्तेन सह समस्यते, तत्पुरुषश्च समासो भवति । तत्रभुक्तम् । तत्रकृतम् । तत्रपीतम् । ^{१७}एकपद्यमैकस्वर्यं च समासत्वात् ^{१८}भवति ॥

क्षेपे । (४७/७२४)

क्षेपो निन्दा । क्षेपे गम्यमाने सप्तम्यन्तं क्तान्तेन सह समस्यते, तत्पुरुषश्च समासो भवति । अवतप्ते-नकुलस्थितं ^{१९}त एतत् (म. भा. १. ३९१) । चापलमेतत्, अनवस्थितत्वं ^{२०}तवैतत् इत्यर्थः । उदकेविशीर्णम् । प्रवाहेमूत्रितम् । ^{२१}भस्मनिहुतम् । निष्फलं यत् क्रियते तदेवमुच्यते । 'तत्पुरुषे कृति बहुलम्' (६. ३. १४/९७२) इत्यलुक् ॥

1. तत्पुरुषश्च समासो भवति नास्ति इ. 2. यत्प्रत्ययान्तेन ड. फ. ह. 3. त्र्यहृदेयम् व, नास्ति ह. 4. च इत्यधिकम् ड. इ. क. 5. तेन नास्ति क. फ. ह. इ. 6. संज्ञायाम् इति क, संज्ञायाम् फ. 7. अरण्ये-माषकाः क. ड. ह. 8. वनेकेशेरुकाः क. ड. फ. ग. 9. वनेबिल्वजाः इ 10. सप्तम्यन्तात् फ, सप्तम्यां इ. 11. सप्तम्यन्ताः नास्ति इ. 12. नास्ति फ. 13. उलूखलैराभरणैः पिशाची यदभाषत इति पूर्वार्धः क. ड. इ. 14. तु ड. इ. 15. पश्यसि क. 16. बहुलग्रहणात्-इत्यादयः नास्ति क. 17. एकविभक्तित्वं च समासाद् भवति फ. 18. भवति नास्ति इ. 19. तव ब. क. ह, तवैव इ. 20. त एतत् ड. 21. भस्मनिर्मुक्तं फ.